

# डायल-100 में फोन करने पर मिल जाएगी लोकेशन, नाम का भी चल जाएगा पता

**डीजीपी शुक्ला ने आज किया डायल-100 का भ्रमण सिस्टम की जानकारी लेने जाएंगे सीएम और एचएम**

नगर प्रतिनिधि, भोपाल

मध्यप्रदेश पुलिस की महती योजना डायल-100 में मदद के लिए फोन करने वाले शख्स की लोकेशन मिल जाएगी। नाम का भी पता चल जाएगा। इससे पीड़ित को सहूलियत होगी और फर्जी फोन आते थे, उन पर भी लगाम कसी जा सकेगी। पीएचक्यू की दूरसंचार शाखा ने एक ऐसा साफ्टवेयर तैयार किया है, जिसमें यह सारी सुविधाएं हैं।

दूरसंचार शाखा के अफसरों ने इस तथ्य से डीजीपी ऋषि कुमार शुक्ला को भी अवगत कराया है। डीजीपी गुरुवार को डायल-100 योजना का निरीक्षण करने के लिए दूरसंचार मुख्यालय गए थे। सूत्र बताते हैं कि जल्दी मुख्यमंत्री कमल नाथ और गृह मंत्री बाला बच्चन भी योजना की गतिविधि को देखने के लिए जाने वाले हैं। माना जा रहा है कि डीजीपी ने मुख्यमंत्री और गृहमंत्री के जाने से पहले की तैयारियों के मद्देनजर भ्रमण किया है। लोकेशन वेस्ट सेवा चालू होने से डायल-100 को काल करने वाले कालर की लाइव लोकेशन प्राप्त होगी। इससे डायल-100 सेवा और भी कम समय में पीड़ित तक पहुंचाई जा सकेगी। दूरसंचार पुलिस सीसीटीवी सर्विलांस के नाम से एक नया प्रोजेक्ट शुरू करने जा रही है। इस योजना की सफलता के लिए पुलिस ने प्रदेश के साठ शहरों में 11500 कैमरे लगाए हैं। इसी योजना के तहत एमपी पुलिस



व्हीकल डिटेक्शन पोर्टल तैयार किया गया है। इस पोर्टल के जरिए चोरी हुए वाहनों व संदिग्ध वाहनों के कैमरों के सामने से गुजरने पर अलर्ट आ जाएगा। इससे पुलिस को विवेचना में काफी मदद मिलेगी। डुप्लीकेट और फर्जी नंबर का अलर्ट भी पुलिस को मिल जाएगा। इसकी मानीटरिंग के लिए भोपाल और इंदौर में सिस्टम स्थापित किया जाएगा। इस मौके पर एडीजी दूरसंचार उपेंद्र जैन, एससपी रेडियो साकेत पांडे, एसपी अमित सक्सेना समेत तमाम अफसर मौजूद थे।